

مفتی محمد شفیع کی خدماتِ سیرت ﷺ کا علمی و تحقیقی جائزہ Research Study of the Contribution of Mufti Muhammad Shafi' in Sirah Studies

Asadullah

PhD Scholar, Department of Islamic Studies
Federal Urdu University, Abdul Haq Campus, Karachi, Pakistan

Abstract

Mufti Muhammad Shafi' was a great spiritual leader, Pakistan's grand mufti and a renowned Islamic scholar as well. He served in different fields with his knowledge, research and writings. He translated and wrote the interpretation of the Holy Qur'an, he had keen grasp on Fiqh, Hadith and other religious affairs. Thousands of fatwas had been issued by him and he built a well known Islamic university named 'Jamia Darul uloom Karachi.' He participated in politics as well for the national cause and struggled too much for the Islamic contribution in the constitution of the Islamic Republic of Pakistan. This research paper is about his efforts that he made for the life of the Holy Prophet Muhammad (peace be on him). He wrote several books on Seerat-e-Nabawi, he defended Khatm-e-Nubuwwat and fought against Qadyaniyyat. This report has the abstract frame on specific grounds regarding Sīrah, Sunnah and teachings of Holy Prophet. It will portray a very brief description on Mufti Shafi's services in Sīrah's aspect.

Keywords: Khatm-e-Nubuwwat, Mufti Shafi', Sīrah, sunnah, sīrah aspects.

Version of Record
Online / Print
30-June-2018

Accepted
11-June-2018

Received
28-February-2018



Scan for Download

تمہید:

سیرتِ نبوی ﷺ کا موضوع ہر دور میں محدثین، علمائے متقدمین و متاخرین، مسلمان اہل علم و دانش، سیرت نگاروں وغیر مسلم مفکرین کی خامہ فرسائی کا موضوع بحث اور تحقیق کا محور و مرکز رہا ہے۔ ایک تو اس لئے کہ نبی کریم ﷺ کی سیرت طیبہ کا مطالعہ اور آپ ﷺ کے اسوۂ حسنہ پر عمل پیرا ہونا ہمارا دینی فریضہ ہے، دوسرا یہ کہ سرورِ کونین حضرت محمد ﷺ کی تعلیمات اور سیرت طیبہ کا ابلاغ ہمارا دینی و مذہبی فریضہ ہے، قرآن مجید میں نبی کریم ﷺ کی حیات طیبہ کو ہمارے لئے ایک کامل نمونہ قرار دیا گیا ہے۔ اخلاق و آداب کا ہر معیار آپ ﷺ کی حیات مبارکہ سے ملتا ہے۔

یہ ایک تاریخ ساز حقیقت ہے کہ آپ ﷺ کی سیرت طیبہ پر متعدد زبانوں میں بے شمار کتب لکھی جا چکی ہیں اور لکھی جا رہی ہیں۔ زیر نظر تحقیقی مقالہ میں مفتی محمد شفیع کی خدماتِ سیرت کا ایک مختصر سا جائزہ پیش کیا گیا ہے۔

مفتی محمد شفیعؒ کا تعارف:

مفتی محمد شفیعؒ کے والد کا نام مولانا محمد یاسین تھا اور آپ کا آبائی وطن دیوبند ہے جو ضلع سہارنپور، یوپی میں برصغیر کا مشہور ترین قصبہ ہے، آپ دیوبند میں ۲۱، ۲۰ شعبان المعظم ۱۳۱۳ھ کی درمیانی شب برطابق جنوری ۱۸۹۷ء کو پیدا ہوئے^۱۔ آپ کے والد مولانا محمد یاسین حافظ قرآن اور عالم دین ہونے کے ساتھ ساتھ دارالعلوم دیوبند کے ہم عمر تھے۔ بچپن سے وفات تک دارالعلوم دیوبند ہی میں زندگی گزاری۔ آپ کی عادت تھی کہ جب بھی موقع ملتا، اپنے والد بزرگوار کے ساتھ اکابر علماء و صلحاء کی بابرکت مجلسوں میں جا بیٹھتے، شیخ الہند حضرت مولانا محمود الحسن کی مجلس میں حاضری اکثر ہوا کرتی تھی^۲۔

مفتی محمد شفیعؒ اور عشق رسول ﷺ:

ادب و عظمت، اتباع و اطاعت نبوی علی صاحبہا الصلوٰۃ والسلام بزرگوں کا شیوہ رہا ہے۔ مفتی محمد شفیعؒ جب مدینہ طیبہ جاتے تو کبھی روضہ اقدس کی جالی تک پہنچ ہی نہیں پاتے تھے، بلکہ ہمیشہ یہ دیکھا کہ جالیوں کے سامنے ستون سے لگ کر کھڑے ہو جاتے، وہاں اگر کوئی کھڑا ہوتا تو اس کے پیچھے ہو کے کھڑے ہو جاتے، ایک دن فرمانے لگے کہ "ایک مرتبہ میرے دل میں یہ خیال پیدا ہوا کہ شاید تو بڑا شقی القلب ہے، یہ اللہ کے بندے ہیں، جو جالی کے قریب تک پہنچ جاتے ہیں اور قرب حاصل کرنے کی کوشش کرتے ہیں"، سرکارِ دو عالم ﷺ کا جتنا بھی قرب حاصل ہو جائے، نعمت ہی نعمت ہے لیکن کیا کروں کہ میرا قدم آگے بڑھتا ہی نہیں، آپ ادب و احترام اور عشق رسول ﷺ کے جذبے کے تحت عاجزی و بے نیازی، انکساری کا مظاہرہ فرماتے، اور روضہ رسول ﷺ کی حاضری کے آداب کو ہمیشہ ملحوظ رکھتے^۳۔

مفتی محمد شفیعؒ کی تصانیف کا عمومی منہج:

مفتی محمد شفیعؒ کی تمام تالیفات میں چند خصوصیات ایسی ہیں، جو ان کی تحریر کا مخصوص رنگ اور اسلوب و منہج کہلا سکتی ہیں، اسی مخصوص طرز کی بنا پر آپ کی تمام تصانیف اور کتب سیرت میں خاص طور پر وہ جو اردو زبان میں لکھی گئیں بہت مقبول ہوئیں، آپ کی تحریر کی اہم خصوصیات یہ ہیں:

- i. پہلی خصوصیت ان کی زبان کی بے ساختگی اور سلاست ہے، یہ کسی مسئلہ پر قلم اٹھاتے ہیں تو اسے ایسے عام فہم انداز میں صاف صاف بیان کرتے ہیں کہ متوسط استعداد کا آدمی بھی اس سے بھرپور استفادہ کر سکتا ہے۔ عبارت میں بے جا طول اور مطالب میں پیچیدگی سے ان کی تحریر مبرا ہوتی ہے۔
- ii. دوسری خصوصیت ان کے لب و لہجہ میں متانت اور سنجیدگی ہے۔ وہ بدترین مخالف کے مقابلے میں تحمل اور متانت سے بات کرتے ہیں اور تلخی و اکتاہٹ سے ہمیشہ دامن کشاں رہتے ہیں۔ ان کی تحریر میں آپ کو فقرے بازی کا کوئی نشان نہیں ملے گا۔
- iii. تیسری خصوصیت یہ ہے کہ وہ جس موضوع کو لیتے ہیں، اس کے ساتھ پوری وفاداری کرتے ہیں اور موضوع کا کوئی گوشہ تشنہ نہیں رہنے دیتے۔
- iv. چوتھی خصوصیت ان کے تفقہ میں استدلال کی قوت ہے جو ان کی ہر تصنیف میں نمایاں ہے۔ وہ فقیہ النفس ہیں اور ان کی ہر عبارت تفقہ کی آئینہ دار ہے۔
- v. پانچویں خصوصیت مطالب کی تہذیب اور مضامین کی ترتیب کا خداداد سلیقہ ہے۔

خدمات سیرت النبی ﷺ (تصانیف و تقاریر):

مفتی محمد شفیع نے پاکستان میں تحفظ ختم نبوت میں بڑا اہم کردار ادا کیا اور اس کی بڑی وجہ سرکارِ دو عالم ﷺ سے عشق کا جذبہ تھا جس سے آپ کا سینہ سرشار تھا۔ اسی جذبے سے معمور ہو کر آپ نے اپنی دیگر تصانیف کے ساتھ ساتھ سیرت طیبہ کے موضوع پر کچھ تصانیف بھی لکھی۔ ان میں سے بعض تو آپ ﷺ کی تمام سیرت کو جامع ہیں اور بعض آپ کی سیرت کی خاص جہتوں کو نمایاں کرتی ہیں۔ بنیادی طور پر آپ ایک محقق اور محتاط مصنف اور سیرت نگار تھے، اس کے ساتھ ساتھ حقیقت پسند بھی تھے، اس لئے آپ کی سیرت نگاری جذبہ عشق سے معمور تو ہے، مگر لفاظی سے معرا ہے۔

چنانچہ آپ کی مشہور و متداول کتاب "سیرت خاتم الانبیاء ﷺ"، جو فاق المدارس پاکستان کے نصاب میں بھی شامل ہے، کے متعلق مفتی محمد تقی عثمانی کہتے ہیں:

"یہ کتاب سیرت طیبہ کے اہم گوشوں اور پہلوؤں پر عشق نبی ﷺ سے معمور اور مخمور ہو کر لکھی گئی ہے، اپنے موضوع پر نہایت آسان اسلوب اور مختصر پیرائے میں تالیف کی گئی ہے۔ یہ ہندوپاک کے متعدد مدارس میں داخل نصاب ہے اور اس کے متعدد ہندی، گجراتی اور بنگالی وغیرہ زبانوں میں ترجمے شائع ہو چکے ہیں" 4۔

ذیل میں مفتی محمد شفیع کی سیرت کے موضوع پر تحریر کردہ رسائل و کتب کا مختصر تعارف پیش کیا جاتا ہے:

۱۔ ختم النبوة فی القرآن:

۲۷۰ صفحات پر مشتمل یہ ضخیم رسالہ مفتی محمد شفیع کی عظیم الشان "ختم نبوت کامل" (برسہ حصص) کا پہلا حصہ ہے۔ اس میں تقریباً ۱۰ آیات قرآنیہ کی تفسیر و تشریح کر کے مسئلہ ختم نبوت کے ہر پہلو کو واضح اور اجاگر فرمایا گیا ہے۔ جھوٹی نبوت کے مدعی گروہ نے ختم نبوت کے متواتر اجماعی عقیدہ سے عام مسلمانوں کو برگشتہ کرنے اور اپنے مکر و فریب کے جال میں پھنسا کر گمراہ کرنے کے لئے جہاں اور طرح طرح کی تلبیسات سے کام لیا، وہاں قرآن کریم کی آیات بینات کو بھی اپنی تحریفات کا تختہ مشق بنانے سے درگزر نہیں کیا۔ مفتی محمد شفیع نے اس رسالہ میں اس گروہ کی تمام تحریفات و تلبیسات کا پردہ چاک فرما کر شکوک و شبہات کا ازالہ کیا ہے۔ ان کا روئے سخن چونکہ ایک ایسے فرقہ کی طرف تھا جو قرآن کریم کے ماننے کے دعویٰ باطلہ کے اثبات میں قرآنی آیات کو ان میں معنوی تحریف و تبدیل کر کے پیش کر رہا تھا، اس لئے مسئلہ زیر بحث کو قرآن کریم کی آیات سے مدلل کر کے پیش کرنا ضروری تھا تاکہ مسئلہ کا قطعی اور واضح ثبوت قرآنی آیات سے سامنے لا کر منکر کے لئے انکار کی کسی پہلو سے بھی گنجائش باقی نہ رہے اور اس پر اتمام حجت ہو جائے، اس لئے ختم نبوت کے ثبوت میں قرآن مجید کی آیات کو پیش کرنے کے ساتھ مفتی محمد شفیع نے قطعی نزاع کے لئے تفسیر قرآنی کی صحت کا صحیح معیار بھی قائم کیا، مفتی محمد شفیع لکھتے ہیں:

"آج کوئی شخص کسی آیت کی تفسیر معلوم کرنا چاہے اس کے لئے نہایت سہل اور سلامتی کا راستہ یہ ہے کہ وہ سلف صالحین صحابہ رضی اللہ عنہم و تابعین کی تفاسیر کو اپنا قدوہ بنا کر ان کی اختیار کردہ تفسیر کو قرآن کی مراد سمجھے اور جو کوئی معنی جمہور صحابہ و تابعین و اسلاف امت کے خلاف سمجھے میں آئیں، ان کو اپنی غلط فہمی اور قصور علم کا نتیجہ سمجھے" 5۔

مفتی محمد شفیع نے قرآن مجید کی روشنی میں عقیدہ ختم نبوت کے ہر پہلو پر بڑی جامعیت اور تفصیل کے ساتھ قادیانی فرقہ کے دجل اور اس کی تحریفات و تشکیکات کا ازالہ فرما کر منکرین ختم نبوت پر اللہ تعالیٰ کی حجت پوری کر دی، اس حوالے سے

مفتی محمد تقی عثمانی لکھتے ہیں:

"حضرت شیخ نے کتاب "ختم نبوت" قادیانیوں کے رد میں تالیف فرمائی، جس میں آپ نے قرآن و حدیث اور اجماع امت کی روشنی میں "عقیدہ ختم نبوت" پر ٹھوس دلائل دیئے ہیں، اس فرقے کی طرف سے وارد کردہ گمراہ شبہات پر اس عمدہ انداز میں رد کیا ہے جو ہر ایک کیلئے قابل قبول فہم اور ادراک سے قریب تر اور شکوک و شبہات کی اس بُر آشوب فضا سے یقین کی ٹھنڈی چھاؤں کی طرف نکلنے میں بھرپور معاون ہے" ⁶۔

۲۔ ہدیۃ المہدیین فی آیات خاتم النبیین ﷺ:

مفتی محمد شفیعؒ کی یہ تالیف بھی عربی زبان میں عقیدہ ختم نبوت کے سلسلہ کی تفسیری خدمت ہے۔ عرب ممالک کے ناواقف مسلمانوں میں قادیانیوں کے دجل و تبلیغات کی وجہ سے عقیدہ ختم نبوت میں شکوک و شبہات پیدا ہونے کا اندیشہ تھا، اس رسالہ سے ان کا ازالہ مقصود ہے۔ یہ کتاب بھی سیرت طیبہ کے اہم پہلو ختم نبوت اور رسول اکرم ﷺ کی آفاقی وابدی رسالت و نبوت سے تعلق رکھتی ہے ⁷۔

مولانا انور شاہ کشمیری اپنی تقریظ کے آخر میں اس کتاب کے فوائد کا تذکرہ کرتے ہوئے لکھتے ہیں:

"وهاک رسالۃ تفسیریۃ حدیثیۃ کلامیۃ فقہیۃ، وبعد ذلك کلمۃ أدبیۃ یسری ألفاظها سرایۃ الروح فی البدن، ویقع فی قلب المؤمن کحلاوة الإیمان، ویجری فی العروق کمحض اللبن" ⁸

"آپ کے سامنے یہ رسالہ پیش خدمت ہے، جو (انقطاع نبوت اور رد قادیانیت کے) تفسیری، حدیثی، کلامی اور فقہی دلائل پر مشتمل ہے، مزید برآں یہ رسالہ ایک ادبی شہ پارہ ہے جس کے الفاظ دل و دماغ میں یوں سرایت کر جاتے ہیں جیسے بدن میں روح سرایت کر جاتی ہے اور یوں فرحت محسوس ہوتی ہے جیسے مومن کے دل میں حلاوت ایمانی کا مزہ محسوس ہوتا ہے اور اس کے اثرات رگوں میں دوڑنے لگتے ہیں"

۳۔ ختم النبوة فی الحدیث:

یہ کتاب بھی متعلقات سیرت اور ختم نبوت پر دلالت کرنے والی احادیث کا جامع ترین ذخیرہ ہے، اور اب "ختم نبوت" کا مکمل "کا ایک جزء ہے۔" ⁹

۴۔ جوامع الکلم:

مفتی محمد تقی عثمانی اس حوالے سے تحریر فرماتے ہیں:

"یہ رسالہ درحقیقت اخلاق و آداب سے متعلق چہل حدیث پر مشتمل ہے اور "سیرت خاتم الانبیاء ﷺ" کے آخر میں شائع ہو گیا ہے" ¹⁰۔

۵۔ آداب النبی ﷺ:

اس رسالہ میں آنحضرت ﷺ کے شمائل و اخلاق جمع کئے گئے ہیں ¹¹۔

۶۔ المآمول المقبول فی ظل الرسول ﷺ (سایہ رسول ﷺ):

یہ رسالہ آپ کے فتاویٰ کے مجموعہ "امداد المقتسین" (کتاب السیر و المناقب) کا حصہ ہے اور اس میں یہ واضح کیا گیا

ہے کہ آپ علیہ السلام کا سایہ نہ ہونا آپ کی خصوصیت کے طور پر احادیث سے ثابت ہے یا نہیں، اور اس میں خصائص کبریٰ علامہ جلال الدین سیوطیؒ کی اس روایت کی مکمل تحقیق ہے جس میں یہ مذکور ہے کہ آنحضرت ﷺ کا سایہ نہیں پڑتا تھا¹²۔

۷۔ تنقیح الکلام فی احکام الصلاة والسلام:

یہ رسالہ عربی میں ہے اور تفسیر "احکام القرآن" کا حصہ ہے، اس میں آیت "إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ" کی مبسوط تفسیر ہے، جس میں درود و سلام کے احکام تفصیل سے بیان کئے گئے ہیں¹³۔

۸۔ آداب النبی ﷺ:

حضور اقدس ﷺ کے اخلاق و شمائل اور حلیہ شریفہ و معجزات کو اس رسالہ میں اختصار کیساتھ جمع فرمایا گیا ہے۔ ۱۳۲۶ھ میں مفتی محمد شفیع نے ایک مختصر رسالہ "سیرت خاتم الانبیاء" لکھا تھا، اس کے کچھ ہی عرصے بعد زیر نظر رسالہ کی اشاعت ایک ماہانہ رسالہ میں قسط وار شروع ہوئی لیکن بعض اسباب کی وجہ سے اس رسالہ کی اشاعت کا سلسلہ بند ہو گیا۔ بیس سال بعد حضرت کے دل میں اس کی تکمیل کا تقاضا پیدا ہوا اور چند ایام میں اس کی تکمیل فرمادی۔ اس رسالہ کی بنیاد دراصل امام غزالی کا مشہور رسالہ "آداب النبی ﷺ" ہے، حضرت مفتی صاحب نے اس رسالہ کا سلیس ترجمہ اور ضروری تشریح فرمائی ہے اور ہر بات کا حوالہ کتب سے دیا ہے۔ اس کتاب کو پڑھنے سے آپ ﷺ کا حلیہ مبارک اور آپ ﷺ کے معجزات کے متعلق صحیح معلومات حاصل ہوتی ہیں اور حضور اکرم ﷺ سے محبت میں اضافہ ہوتا ہے¹⁴۔

۹۔ إعلام السؤول عن إعلام الرسول ﷺ: (علم نبوی ﷺ کی تحقیق):

یہ رسالہ "جواہر الفقہ" جلد دوم کا حصہ ہے۔ اس رسالہ میں مفتی صاحب نے پرچم نبوی ﷺ کے متعلق اپنی تحقیقات پیش کی ہیں جس میں احادیث سے یہ واضح کیا گیا ہے کہ آپ ﷺ کا علم (جھنڈے) کا رنگ کیسا تھا نیز اس کتاب میں بعض عصری سوالات کا جواب بھی دیا گیا ہے¹⁵۔

۱۰۔ ذکر اللہ اور فضائل و مسائل درود و سلام:

یہ کتاب مفتی محمد شفیع نے بعض احباب کے مشورہ اور اصرار پر ۱۳۸۲ھ میں مسلمانوں کی زبوں حالی سے متاثر ہو کر بطور علاج تالیف کی تھی اس کتاب کی تالیف کا محرک بھی ان کا وہی جذبہ خیر ہے کہ جس طرح مسلمان اپنی ظاہری و باطنی حالت سنواریں اور دین پر عمل کر کے اپنی نجات کا سامان پیدا کریں۔ اس کتاب سے ذکر اللہ کے فضائل سے آگاہی ہوتی ہے، درود شریف کی اہمیت اور مقام واضح ہوتا ہے، ذکر اللہ اور درود شریف پڑھنے کا ذوق و شوق اور اس کی طرف رغبت پیدا ہوتی ہے، مختصر وقت میں زیادہ سے زیادہ ثواب حاصل کرنے کا بہترین نسخہ ہے۔ اس کتاب کی ہر بات مدلل اور مبرہن ہے، ہر موضوع پر حوالہ جات اور مصادر و مراجع پیش کئے گئے ہیں۔ اس تصنیف میں حسب ضرورت فقہی جزئیات و مسائل بھی بیان کئے گئے ہیں¹⁶۔

۱۱۔ سیرت رسول اکرم ﷺ:

یہ کتاب مفتی محمد شفیع کے ذخیرہ تصانیف میں سے مضامین سیرت کا انتخاب اور مجموعہ ہے جس کے مرتب محمد اقبال قریشی ہیں۔ اس مجموعہ کی خاص بات یہ ہے کہ اس میں مکمل سیرت طیبہ ﷺ کے ساتھ ساتھ سیرت کے مختلف پہلوؤں پر بعض ایسے اہم مباحث بھی موجود ہیں، جو سیرت النبی ﷺ کی دوسری کتابوں میں موجود نہیں۔ اس کتاب میں مفتی محمد شفیع کی

سیرت پر تصنیف کردہ دو کتب "آداب النبیؐ" اور "سیرت خاتم الانبیاءؐ" کو مکمل شامل کیا گیا ہے۔ "سیرت خاتم الانبیاءؐ" کے عنوانات کے تحت آپ کی دیگر تصانیف سے مواد کو بھی شامل کیا گیا ہے اس لحاظ سے یہ کتاب مفتی محمد شفیعؒ کی سیرت طیبہ کے موضوع پر لکھی جانے والی تمام کتب کا مجموعہ ہے۔

اس کتاب کے دو حصے ہیں، پہلے حصہ میں آنحضرتؐ کی مکمل سیرت طیبہ، تاریخی واقعات اور سنین کے حساب سے ترتیب بیان کی گئی ہے، دوسرے حصے میں آنحضرتؐ کی صفاتِ جمیلہ و اخلاقِ کریمہ کو جمع کرنے اور آپؐ کا اسوہ حسنہ اجاگر کرنے کی کوشش کی گئی ہے¹⁷۔

۱۲۔ اوجز السیر لخبیر البشرؐ: (سیرت خاتم الانبیاءؐ):

مفتی محمد شفیعؒ سے بعض احباب نے اسلامی انجمن کے لیے سیرت پر ایک رسالہ تصنیف کرنے کی درخواست کی جس میں اختصار کے ساتھ آسان زبان میں آنحضرتؐ کی حیات طیبہ کا ایک اجمالی نقشہ مکمل طور پر روایات میں احتیاط کو مد نظر رکھ کر کھینچا گیا ہو۔ آپ نے اس درخواست کو قبول کیا اور ۱۳۴۶ھ میں ایک انتہائی مختصر مگر جامع کتاب لکھی جس میں تمام ضروری اور اہم واقعات کے ساتھ بہت سے معرکاتِ آراء مسائل مثلاً تعدد ازواج، جہاد اور واقعہ معراج وغیرہ پر مخالفین کے اعتراضات و شبہات کے مدلل اور شافی جوابات دیئے۔ اسی اختصار کی بناء پر اس رسالہ کا نام "اوجز السیر لخبیر البشرؐ" تجویز فرمایا اور ساتھ ہی اس بات کا بھی پورا اہتمام کیا ہے کہ آنحضرتؐ کی پوری زندگی کا نقشہ معتبر کتب تاریخ و حدیث کے حوالے سے سامنے آئے۔ حضور اکرمؐ کی پیدائش سے وصال تک کے تمام واقعات اس رسالہ میں سما گئے ہیں اور ساتھ ہی بعض اہم مباحث کو سہل کر کے اختصار کے ساتھ پیش کیا گیا ہے۔ اللہ تعالیٰ نے اس مختصر کتاب کو اس قدر قبولیت عطا فرمائی کہ تقریباً ڈھائی لاکھ کے قریب اس کے نسخے کئی مرتبہ شائع ہو کر عوام و خواص میں عام ہو چکے ہیں۔ برصغیر پاک و ہند کے بہت سے اسکولوں اور دینی مدارس میں یہ کتاب شامل نصاب ہے¹⁸۔

"سیرت خاتم الانبیاءؐ" میں مفتی محمد شفیعؒ رحمہ اللہ کا منہج اور اسلوبِ تحریر:

آپ نے اس کتاب میں جو منہج و طرز اختیار کیا اس کے متعلق مختصر گزارشات حسب ذیل ہیں:

۱۔ جامعیت و اختصار:

مفتی صاحب نے اس کتاب میں جامعیت و اختصار کو احسن پیرائے میں سمودیا ہے، جامعیت ایسی کہ چھوٹے سائز کے تقریباً سو صفحات اور پچاسی (۸۵) عنوانات میں آپؐ کی پیدائش سے لے کر وفات تک کے تمام اہم واقعات، غزوات، اسفار، معجزات اور اخلاق و خصائل کو بیان کر دیا ہے، اس کے ساتھ ساتھ مخالفین اسلام کے اعتراضات و شبہات کے کافی شافی جوابات دیے ہیں مثلاً تعدد ازواج پر اعتراضات کے جوابات، اس اعتراض کا جواب کہ اسلام تلوار کے زور سے نہیں پھیلا اور اسیران جنگ بدر سے معاملہ وغیرہ۔

مولانا اشرف علی تھانوی رحمہ اللہ اس کے متعلق لکھتے ہیں:

"(یہ رسالہ) اختصار کے ساتھ جامع اس قدر معلوم ہوتا تھا کہ گویا کوئی واقعہ نظر سے اوجھل نہیں

ہوا"¹⁹۔

مولانا نور شاہ کشمیری رحمہ اللہ "سیرت خاتم الانبیاءؐ" کے حوالے سے لکھتے ہیں:

"جن حضرات کو مختصر سیرت نبی کریم ﷺ کی دیکھنی ہو وہ اس کا مطالعہ فرمائیں، اختصار کے ساتھ معتمد علیہ اور مستند نقل بھی ان شاء اللہ دستیاب ہو جائے گی" ²⁰۔

۲۔ بے تکلفانہ اندازِ بیان اور فصاحت و بلاغت:

مفتی صاحب نے اس کتاب میں نہایت سادہ، سلیس اور عام فہم زبان استعمال کی ہے، اس کا اعتراف مولانا اشرف علی تھانویؒ نے ان الفاظ میں کیا ہے:

"... خصوصاً عبارات کا انداز جس سے واقعات اصلی حالات پر جاندار نظر آنے لگے" ²¹۔

"مضامین پڑھتے وقت بے تکلف ایسا معلوم ہوتا تھا جیسے ہر واقعہ میں، میں حضور ﷺ کی خدمت میں حاضر ہوں اور واقعات کا معائنہ کر رہا ہوں، اس کا سبب بیان کی بلاغت ہے" ²²۔

۳۔ قدیم و جدید مآخذ سیرت سے استفادہ:

مفتی محمد شفیعؒ نے اس کتاب کو مستند دستاویز بنانے کے لئے مآخذ سیرت ﷺ سے بھرپور استفادہ کیا ہے اور بہت محتاط انداز سے معتبر کتب سے چھان چھان کر واقعات سپرد قلم کئے ہیں۔ ان کتب میں کتب سترہ مع شروح، مشکاة المصابیح، کنز العمال، خصائص کبریٰ از حافظ سیوطی، مختصر سیرت مغلاطی، سیرت ابن ہشام، الاصابہ فی تمییز الصحابہ، فتح الباری، شفاء از قاضی عیاض مع شرح خفاجی، مواہب لدنیہ، سیرت حلبیہ، زاد المعاد از ابن قیم، تاریخ ابن عساکر، سرور المحزون از شاہ ولی اللہ، اوجز السیر از شیخ ابن فارس اور نشر الطیب از مولانا اشرف علی تھانوی وغیرہ شامل ہیں ²³۔

۴۔ صاحب سیرت ﷺ سے محبت:

اس کتاب کی سب سے بڑی خصوصیت اور کمال یہ ہے کہ اس کے پڑھنے کے بعد صاحب سیرت یعنی حضور اقدس ﷺ سے محبت میں اضافہ ہو جاتا ہے اور آپ ﷺ کی حیات طیبہ کے متعلق واقعات ذہن میں نقش ہو جاتے ہیں، اس بات کا اندازہ کتاب کو پڑھے بغیر لگانا ممکن نہیں۔ اس کا اعتراف کئی اہل علم نے کیا ہے حتیٰ کہ مولانا اشرف علی تھانویؒ نے اس سے بڑھ کر ایک بات کہہ دی کہ کتاب پڑھنے کے بعد مؤلف سے محبت میں بھی اضافہ ہو گیا ہے۔

چنانچہ مولانا اشرف علی تھانوی لکھتے ہیں:

"جب رسالہ ختم کر چکا تو واقعہ کا مرتب نقشہ ایسا مجتمع ہوتا تھا کہ میں خود اس کی کوشش کرتا تو کامیاب نہ ہو سکتا تھا۔۔۔ ہر واقعہ میں حضور اقدس صلی اللہ علیہ وسلم کی ایسی شان نظروں میں سما جاتی ہے کہ پہلے سے بہت زیادہ حضور اکرم ﷺ کی محبت و عظمت قلب میں بڑھ گئی اور یہ سب کچھ اس تالیف کی برکت سے ہوا۔۔۔ ہاں ایک بات اور یاد آگئی کہ مؤلف سے محبت بڑھ گئی ہے" ²⁴۔

مولانا عزیز الرحمن عثمانی "سیرت خاتم الانبیاء ﷺ کے متعلق لکھتے ہیں:

"... کتاب کے مطالعہ کے بعد آنحضرت کی محبت میں اضافہ اور دو چند ہو جاتا ہے" ²⁵۔

مفتی محمد شفیع عثمانی کے کتب سیرت پر تبصرے:

مفتی محمد شفیعؒ نے جہاں سیرت کے موضوع پر مستقل کتب تصنیف فرمائیں، مقالات لکھے اور خطبات دیئے وہیں انہوں نے ان موضوعات پر چند اہم کتابوں پر تبصرے بھی کیے وہ بھی ریکارڈ کا اہم حصہ ہیں۔

مفتی محمد شفیعؒ نے ڈاکٹر عبدالحئی عارفیؒ کی شہرہ آفاق کتاب "اسوہ رسول اکرم ﷺ" پر کچھ تاثرات قلمبند کیے، اس میں انہوں نے سیرت رسول ﷺ کا ایک عام مسلمان کی زندگی سے گہرے تعلق کا ذکر کرتے ہوئے معاشرے کی کچھ غفلت اور ناواقفیت پر روشنی ڈالی اس ضمن میں انہوں نے یہ بھی بتایا کہ کس طرح ایک مسلمان سیرت النبی ﷺ کو اپنا کر اپنی زندگی سنوار سکتا ہے²⁶۔

اسی طرح ایک اور کتاب "رحمت کائنات ﷺ" پر بھی انہوں نے چند سطور رقم کیں۔ اس کتاب کو انہوں نے جمہور اہل السنہ والجماعت کے عقیدے کے مطابق قرار دیا اور تاقیامت جاری رہنے والے سیرت کے فیوض و برکات کا بھی تذکرہ کیا²⁷۔

علاوہ ازیں آپ نے متعدد کتب سیرت اور ایسی کتب پر تقاریر، پیش لفظ اور مقالے تحریر فرمائے جو برصغیر میں سیرت نگاری کا اہم حصہ ہیں۔ مفتی محمد شفیعؒ سے ایک صاحب نے ایک ایسی کتاب مرتب کرنے کی فرمائش کی تھی جو آج کے مسلمان کی زندگی کے تمام شعبوں میں ارشادات نبوی ﷺ کی طرف توجہ دلا سکے، یہ کام مفتی صاحبؒ خود تو نہ کر پائے البتہ اپنے چھوٹے بیٹے مفتی محمد تقی عثمانی کے ذریعے ایک کتابچہ حضور اکرم ﷺ کی سیرت طیبہ پر مرتب کروایا، اس کے بارے میں وہ لکھتے ہیں کہ یہ ایک ایسا مجموعہ ہے جسے ایک عام آدمی آسانی کے ساتھ پڑھ سکتا ہے اور زندگی کے لئے اسلام کی بنیادی تعلیمات سے آگاہ ہو سکتا ہے²⁸۔

نعتیہ کلام:

مفتی محمد شفیعؒ نے سیرت طیبہ پر خدمات کے علاوہ متعدد نعتیں بھی کہی اور تحریر کیں جو موصوف محترم کی متعلقہ شعبے میں خدمات کا تاریخ ساز باب ہیں۔ ان کی بے شمار نعتوں میں سے ایک نعت وہ ہے جو حضرت نے روضہ اقدس پر حاضری کے موقع پر کہی، وہ ان کے جذبات کی بہترین عکاسی کرتی نظر آتی ہے۔ اس نعت سے اندازہ ہوتا ہے کہ مفتی محمد شفیعؒ علمی، فقہی، ملی خدمات کے ساتھ ساتھ ادبی اور شعری ذوق کے بھی حامل تھے۔

پھر نام خدا، روضہ جنت میں قدم ہے	پھر پیش نظر گنبد حضراء ہے، حرم ہے
پھر سر ہے مرا اور ترا نقش قدم ہے	پھر شکر خدا، سامنے محراب نبی ہے
دل شوق سے لبریز ہے اور آنکھ بھی نم ہے	محراب نبی ہے کہ کوئی طور تجلی
اب ڈر ہے کسی کا، نہ کسی چیز کا غم ہے	پھر منت دربان کا اعزاز ملا ہے
یہ ان کا کرم ان کا کرم ان کا کرم ہے	پھر بارگہ سید کونین میں پہنچا
دیکھ ان کے غلاموں کا بھی کیا جاہ و حشم ہے	یہ ذرہ ناچیز ہے خورشید بامال
کم ہے بخدا ان کی عنایات سے کم ہے	ہر موبدن بھی جو زباں بن کے کرے شکر
جنت کے خزانوں کی یہی بیج سلم ہے	رگ رگ میں محبت ہو رسول عربی کی
وہ سید کونین ہے، آقائے امم ہے	وہ رحمت عالم ہے شہ اسود و احمر
مشرق ہے نہ مغرب ہے، عرب ہے نہ عجم ہے	وہ عالم توحید کا مظہر ہے کہ جس میں
عالم ہے تیر کا، زباں ہے نہ قلم ہے ²⁹	دل نعت رسول عربی کہنے کو بے چین

اس اردو نعت کے علاوہ مفتی محمد شفیع نے عربی میں بھی نعتیہ کلام پیش کیا۔

عَلَا، فَكَانَ قَابَ الْقَوْسَيْنِ مَنْزِلَةً
فَدَّ حَلًّا مِنْ شَرَفَاتِ الْمَجْدِ أَغْلَاهَا

"ان کی قدر و منزلت اس قدر بلند ہوئی کہ ان کے اور اللہ کے درمیان صرف ایک قوس کا فاصلہ رہ گیا، عظمت و بزرگی کے درجات میں سے بلند ترین درجے سے آپ ہی بہرہ مند ہوئے۔"

نَادَى، فَسَمِعَ أَذْنَاجَهَا صَمَمَ
جَلًّا، فَأَغْنَى عَمَى الْخَلْقِ جَلَاهَا

"آپ نے ندادی تو ایسی کہ سماعت سے محروم لوگوں کے کانوں کو بھی سماعت کی دولت بخش دی، آپ نے جلا بخشی تو ایسی کہ مخلوقات میں سے نابینا افراد کو بھی بدرجہ اتم بینائی عطا ہوئی۔"

وَاهَا! لَطِيبَةٌ مَا زَالَتْ مَنْوَرَةً
طَابَتْ مَشَارِقُهَا مِنْ طَيْبِ رِيَاهَا

"واہ! کیا بات ہے مدینے کی، جس پر مسلسل انوارات کی بارش ہوتی ہے، جس کی سیرابی کی خوشبو سے چار دانگ عالم معطر ہے۔"

مِنَ اللَّشْفِيعِ بِأَسْحَارِهَا سَلَفَتْ
وَعَيْشَةُ فِي حَوَالِيهَا تَوَلَاهَا

"ان سحر انگیز یوں کے سامنے شفیع کا کون ہے؟ جو گذر گئیں، اور حیات مضطرب اس کے گرد پیچ و تاب کھاتی رہیں" 30۔

خلاصہ بحث:

مفتی شفیع رحمہ اللہ ایک بہت بڑی علمی شخصیت تھے، انہوں نے اصلاح امت کے لئے کئی تصانیف تحریر کیں، خاص طور پر سیرت النبی ﷺ کے اہم، ہر دل عزیز عنوان اور اس سے متعلق ہمہ جہت موضوعات پر متعدد تصانیف لکھیں اور شائع کیں۔ برصغیر پاک و ہند میں سیرت نگاری اور اردو زبان و ادب کے کتب سیرت کے ذخیرے اور سیرت نگاری میں عمدہ اضافہ فرمایا، آپ کی سیرت نگاری اور کتب سیرت اپنے اسلوب اور منہج کے اعتبار سے بعض ایسی خصوصیات و امتیازات کی حامل ہیں، جو مفتی محمد شفیع کو دیگر سیرت نگاروں میں ممتاز مقام عطا کرتی ہیں۔ مفتی محمد شفیع نے بالخصوص سیرت طیبہ کے غیر مسلم حلقوں، مستشرقین اور تجدید پسندوں کے اعتراضات و شبہات کا مدلل اسلوب میں جواب دیا، قدیم و جدید مصادر و مراجع اور کتب سیرت ﷺ سے استفادہ کرتے ہوئے ایسے سادہ، عام فہم اسلوب میں کتابیں تحریر فرمائیں، جس سے ایک عالم و محقق سے لے کر عام قاری بھی مستفید ہو سکتا ہے۔ پیش نظر تحقیقی مضمون میں مولانا مفتی محمد شفیع کی خدمات سیرت کے ساتھ ساتھ آپ کے اسلوب و منہج، خصائص اور امتیازات کا جائزہ پیش کرتے ہوئے ثابت کیا گیا ہے کہ مفتی محمد شفیع جس طرح علوم اسلامیہ کے دیگر موضوعات پر ایک ممتاز مقام کے حامل تھے وہیں سیرت نگار کے طور پر آپ کی خدمات اسلامی ادب اور برصغیر میں سیرت نگاری کا ایک روشن باب ہیں۔



This work is licensed under a
Creative Commons Attribution 4.0 International Licence.

حوالہ جات (References)

۱ محمد اویس سرور، اسلاف امت کا بچپن، لاہور، بیت العلوم لاہور ۲۰۰۹ء، ص: ۲۴۳، ۲۴۴۔

Muhammad Awais Sarwar, Aslaf Aimmat ka Bachpan, (Lahore: Bayt al 'Uluwm, 2009), p:243,244.

² اکبر شاہ بخاری، بیس علماء حق، لاہور، مکتبہ رحمانیہ، ص: ۲۶۴۔

Akbar Shah Bukhari, Biys 'Ulama' I Haq, (Lahore: Maktabah Rahmaiyah), p:264.

³ اظہار الحسن محمود، عشق رسول ﷺ اور علماء دیوبند، لاہور، مکتبہ الحسن، ص: ۲۳۵، ۲۳۸۔

I z h ar al H assan, 'Ishq I Rasuwl Awr 'Ulama' Diwoband, (Lahore: Maktabah al H Hassan), p:235-238.

⁴ ایضاً، ص: ۵۰۲۔

Ibid., p:502.

⁵ محمد شفیع، مفتی، ختم نبوت، کراچی مکتبہ معارف القرآن، ۲۰۰۹ء، ص: ۵۸، ۵۷۔

Muhammad Shafiy', Muftiy, Khatm I Nabuwwat, (Karachi: Maktabah Ma'arif al Qurān, 2009), p:57,58.

⁶ محمد تقی عثمانی، مفتی، مقالات عثمانی، کراچی دائرۃ المعارف، ۲۰۱۷ء، ص: ۵۰۱۔

Muhammad Taqiy 'Uthmani, Maqalat I 'Uthmani, (Karacchi: Dai'rah al Ma'arif, 2017), p:501.

⁷ عبدالشکور ترمذی، البلاغ، (مشمولہ، مفتی اعظم نمبر)، کراچی، مکتبہ دارالعلوم کراچی، ۲۰۰۵ء، ۱: ۶۲۴۔

'Abd al Shakuwr Tirmadhi, Al Balagh Karachi (with Mufti 'Azam Number), (Karahi: Maktabah Dar al 'Uluwm, 2005), 1:624.

⁸ محمد اشرف خان، مولانا، البلاغ، (مشمولہ، مفتی اعظم نمبر)، ۶۳۰: ۱۔

Muhammad Ashraf Khan, Al Balagh Karachi (with Muftiy 'Azam Number), 1:640.

⁹ محمد تقی عثمانی، مفتی، میرے والد میرے شیخ، کراچی ادارۃ المعارف، ۱۹۹۴ء، ص: ۸۳۔

Muhammad Taqi 'Uthmani, Mufti, Mayray Walid Mayray Shaiykh, (Karachi: Idarah al Ma'arif, 1994), p:83.

¹⁰ ایضاً، ص: ۸۳۔

Ibid., p:83.

¹¹ ایضاً، ص: ۸۳۔

Ibid., p:83.

¹² ایضاً، ص: ۸۳۔

Ibid., p:83.

¹³ محمد اشرف خان، البلاغ، (مشمولہ، مفتی اعظم نمبر)، کراچی، مکتبہ دارالعلوم کراچی، ۲۰۰۵ء، ۱: ۵۲۷۔

Muhammad Ashraf Khan, Al Balagh Karachi (with Mufti 'Azam Number), 1:527.

¹⁴ ایضاً۔

Ibid.

¹⁵ محمد شفیع، مفتی، جواہر الفقہ، کراچی، مکتبہ دارالعلوم، ۲۰۱۰ء، ۲: ۱۳۳۔

Mufti Muhammad Shafi', Jawahir al Fifah, (Karachi: Maktabah Dar al 'Uluwm, 2010), 2:133.

¹⁶ منیب احمد، البلاغ، (مشمولہ، مفتی اعظم نمبر)، کراچی، مکتبہ دارالعلوم، ۲۰۰۵ء، ۱: ۵۷۷۔

Munyb Ahmad, Al Balagh Karachi (with Muftiy 'Azam Number), (Karachi: Maktabah Dar al 'Uluwm, 2005), 1:577.

- ¹⁷ اقبال قریشی، سیرت رسول اکرم ﷺ، کراچی، ادارہ اسلامیات، ۱۴۰۳ھ، ص: ۳، ۴۔
Iqbal Qurayshi, Siyrat Rasuwl Akram, (Karachi: Idarah Islamiyat, 1404), p:3,4.
- ¹⁸ منیب احمد، البلاغ، (مشمولہ، مفتی اعظم نمبر)، کراچی، مکتبہ دارالعلوم، ۲۰۰۵ء، ص: ۵۷۵۔
Munyb Ahmad, Al Balagh Karachi (with Mufti 'Azam Number), (Karachi: Maktabah Dar al 'Uluwm, 2005), 1:575.
- ¹⁹ اشرف علی تھانوی، مولانا، تقریظ سیرت خاتم الانبیاء، کراچی، دارالاشاعت، ۲۰۱۳ء، ص: ۷۔
Ashraf 'Aliy Thanawiy, Mawlana, Taqriyẓ Siyrat Khatam al Anbiya', (Karachi: Dar al Aisha'at, 2014), p:7.
- ²⁰ انور شاہ کشمیری، مولانا، تقریظ سیرت خاتم الانبیاء، کراچی، ص: ۱۰۔
Anwar Shah Kashmiyriy, Mawlana, Taqriyẓ Siyrat Khatam al Anbiya', (Karachi: Dar al Aisha'at, 2014), p:10.
- ²¹ اشرف علی تھانوی، مولانا، مکتوب بنام مفتی محمد شفیع، البلاغ، (مشمولہ، مفتی اعظم نمبر)، ص: ۵۶۲۔
Ashraf 'Ali Thanawi, Mawlana, Maktuwb Banam Mufti Muhammad Shafi', Al Balagh Karachi (with Mufti 'Azam Number), 1:562.
- ²² اشرف علی تھانوی، مولانا، تقریظ سیرت خاتم الانبیاء ﷺ، ص: ۷۔
Ashraf 'Aliy Thanawiy, Mawlana, Taqriyẓ Siyrat Khatam al Anbiya', p:7.
- ²³ اقبال قریشی، سیرت رسول اکرم ﷺ، کراچی، ادارہ اسلامیات، ۱۴۰۳ھ، ص: ۲۳۔
Iqbal Qurayshiy, Siyrat Rasuwl Akram, (Karachi: Idarah Islamiyat, 1404), p:23.
- ²⁴ اشرف علی تھانوی، مولانا، تقریظ سیرت خاتم الانبیاء ﷺ، ص: ۷۔
Ashraf 'Aliy Thanawiy, Mawlana, Taqriyẓ Siyrat Khatam al Anbiya', p:7.
- ²⁵ عزیز الرحمن عثمانی، مولانا، تقریظ سیرت خاتم الانبیاء، ص: ۹۔
'Aziy al Rahman, Muwlan, Taqriyẓ Siyrat Khatam al Anbiya', p:9.
- ²⁶ محمد شفیع، مفتی، تاثرات مفتی اعظم، کراچی، مکتبہ الایمان، ص: ۳۱، ۳۲۔
Muhammad Shafi', Mufti, Ta'thurat Mufti 'Azam, (Karachi: Maktabah al Eimayn, p:31,32.
- ²⁷ ایضاً، ص: ۲۲۰۔
Ibid., p:220.
- ²⁸ ایضاً، ص: ۱۷۹۔
Ibid., p:179.
- ²⁹ محمد شفیع، مفتی، علمی کشتول، کراچی، دارالاشاعت، ۲۰۱۶ء، ص: ۲۹۱، ۲۹۲۔
Muhammad Shafi', Mufti, 'Ilmiy Kashkwl, (Karachi: Dar al Isha'at, 2016), p: 291,292.
- ³⁰ محمد تقی عثمانی، مفتی، مقالات عثمانی، دائرۃ المعارف، کراچی، ۲۰۱۷ء، ص: ۵۰۸۔
Muhammad Taqi 'Uthmani, Maqalat I 'Uthmani, (Karachi: Dai'rah al Ma'arif, 2017), p:508.